

# लगातार दो दिन की बारिश के बाद चूरु शहर के हालात बदतर, घर से निकलना मुश्किल

## पानी निकासी के अभाव में शहर के निचले इलाके सहित मुख्य बाजार पानी से लबालब हुये

चूरु, (कासं)। चूरु में गत शाम से लेकर आज सुबह तक हुई लगातार बारिश के बाद शहर के मुख्य बाजार सहित अधिकांश इलाके पानी से लबालब भर गये। जिससे लोगों का आवागमन बाधित हो गया।

जानकारी के अनुसार सोमवार शाम को बारिश का दौर शुरू हुआ जो कि करीब एक घंटे तक चला। इसके बाद रात को करीब नौ बजे फिर से बारिश का दौर शुरू हुआ जो कि रातभर रुक रुक कर चलता रहा। रिमझिम बारिश के कारण मौसम सुहावना हो गया। लोगों को भयंकर गर्मी से निजात भी मिल गयी और किसानों के चेहरे खिल उठे। लेकिन शहरवासियों के लिए बारिश परेशानी का सबब बन गई जहां पर पानी भराव की समस्या आज से नहीं बरसों से चली आ रही है। बारिश के कारण मुख्य बाजार सुभाष चौक, झारिया मोरी, नेत्र चिकित्सालय, राजकीय भारतीय अस्पताल, डाक बंगले के पास, पंचायत समिति, चांदनी चौक आदि अनेक स्थानों पर पानी भर गया। जिससे लोगों को काफी परेशानी का सामना करना पड़ रहा है।



चूरु शहर में डाक बंगले के पास टाऊन हॉल की गली में बारिश के पानी ने नदी का रूप धारण कर लिया जिससे लोगों को अपने घरों से बाहर निकलना मुश्किल हो गया।

दुकानों के आगे पानी भरने से दुकानों को मजबूरन बंद रखना पड़ रहा है। इसी के साथ नेत्र चिकित्सालय के पास पानी भरने की समस्या इस

कदर है कि वाहन चालकों को अस्पताल के पीछे से होकर पंखा सर्किल तक पहुंचना पड़ रहा है। जिससे गलियों में वाहन चालकों की

लंबी कतार लगी हुई है। गौरतलब है कि यहां पर बिना बारिश के भी पानी भरवा की समस्या बनी रहती है। अनेक बाद नालियों का पानी सड़क पर आ

## बाजार में दुकानदार दुकान बंद करने पर मजबूर

जाने से मुख्य मार्ग अवरुद्ध हो जाता है। बारिश आने के बाद नगर परिषद के दावों की पोल खुलकर सामने आ गई। यहां पर भाजपा व कांग्रेस दोनों का ही बोर्ड रहा लेकिन बारिश के पानी निकासी का समुचित प्रबंध आज तक नहीं हो पाया। जिसका खामियाजा आमजन का भुगतान पड़ रहा है।

जिला कलेक्टर पुष्पा सत्यानी ने मंगलवार को चूरु शहर में जल भराव समस्या को लेकर चूरु उपखण्ड अधिकारी बिजेन्द्र सिंह व चूरु नगरपरिषद आयुक्त अभिलाषा सिंह के साथ चर्चा कर समस्या के निस्तारण के लिए समुचित निर्देश दिए। इसी के साथ आज विधायक हरलाल सहायण के निर्देश पर मण्डल अध्यक्ष सुरेश सारस्वत, नगरपरिषद नेता प्रतिपक्ष विमला गढ़वाल व आयुक्त अभिलाषा सिंह ने सुभाष चौक में बरसाती पानी से भरे हुए इलाके का टेक्टर पर दौरा किया एवम् पानी निकासी के बारे में चर्चा की।

## विष्णु वनस्पति घी भंडार से दो बार घी का लिया सैम्पल, दोनों बार ही अनसेफ

हनुमानगढ़, (कासं) खाद्य सुरक्षा दल द्वारा 'पीलीबंगा' के एक खाद्य विक्रेता से घी के दो बार सैम्पल लेने पर खाद्य प्रयोगशाला द्वारा दोनों बार की रिपोर्ट में सैम्पल अमानक (अनसेफ) पाए गए हैं। पहला सैम्पल 2 नवम्बर 2018 को लिया गया था जबकि दूसरा सैम्पल 13 मार्च 2023 को लिया गया। पहली बार अनसेफ सैम्पल का प्रकरण सीजेएम कोर्ट में प्रक्रियाधीन है। बीकानेर से संयुक्त निदेशक से अधिपत्र जारी होने के बाद अब 8 जुलाई को दूसरा प्रकरण सीजेएम कोर्ट में पेश किया जाएगा।

सीएमएचओ डॉ. नवनीत शर्मा ने बताया कि जिला खाद्य सुरक्षा दल नियमित रूप से खाद्य विक्रेताओं से

सैम्पल एकत्र किए जा रहे हैं। इसी के तहत एक ही दुकान से घी के दो बार सैम्पल लेने पर दोनों बार ही अनसेफ सैम्पल की रिपोर्ट प्राप्त हुई है, जिससे खिलाफ कोर्ट में प्रकरण दर्ज करने की कार्यवाही की जा रही है। उन्होंने बताया कि पीलीबंगा के में, विष्णु वनस्पति घी भंडार से 2 नवम्बर 2018 को खाद्य सुरक्षा अधिकारी हरिराम वर्मा ने वनस्पति घी का सैम्पल संग्रहित किया गया, जिसे जांच के लिए जयपुर स्थित प्रयोगशाला में भेजा गया। जयपुर स्थित प्रयोगशाला से 10 जनवरी 2019 को प्राप्त हुई रिपोर्ट में वनस्पति घी अनसेफ पाया गया। मै. विष्णु वनस्पति घी भंडार के प्रोपराइटर मुकेश कुमार पुत्र सेराराम बाजौर ने वनस्पति घी की अन्य

प्रयोगशाला से पुनः जांच के लिए आवेदन किया। विभाग ने वनस्पति घी के सैम्पल की दोबारा जांच के लिए उसे मैसूर स्थित रेफरल लैब में भेजा गया। 1 अप्रैल 2019 को मैसूर स्थित रेफरल लैब से प्राप्त रिपोर्ट में भी घी अनसेफ पाया गया। इस संबंध में 14 अक्टूबर 2019 को सीजेएम कोर्ट में वाद दायर किया गया, जो प्रक्रियाधीन है। डॉ. नवनीत शर्मा ने बताया कि 13 मार्च 2023 को खाद्य सुरक्षा अधिकारी रफीक मोहम्मद ने मै. विष्णु वनस्पति घी भंडार से घी सैम्पल लिया, जिसे जांच के लिए बीकानेर स्थित जन स्वास्थ्य प्रयोगशाला में भेजा गया। जन स्वास्थ्य प्रयोगशाला से 5 अप्रैल 2023 को प्राप्त हुई रिपोर्ट में घी का सैम्पल भी अनसेफ पाया गया।

## 35 हजार रुपये का इनामी बदमाश पकड़ा

जोधपुर, (कासं.)। एंटी गैंगस्टर टास्क फोर्स पुलिस मुख्यालय की टीम ने जोधपुर के शताब्दी सर्कल से मादक पदार्थों की तस्करी में लिप्त कुख्यात तस्कर महिपाल कांवा पुत्र भागुराम बिस्नोई (32) निवासी सरनाडा थाना डांगियावास जिला जोधपुर को दस्तयाव करने में सफलता हासिल की है। गिरफ्तार तस्कर जोधपुर ग्रामीण पुलिस एवं प्रतापगढ़ पुलिस से 35 हजार रुपए का इनामी है। अतिरिक्त महानिदेशक पुलिस एंटी गैंगस्टर टास्क फोर्स एवं अपराध दिनेश एमएन बताया कि उप महानिरीक्षक पुलिस योगेश यादव एवं अतिरिक्त पुलिस अधीक्षक एजीटीएफ विद्या प्रकाश के सुपरविजन में गठित टीम के सदस्य हैड कांस्टेबल राकेश जाइड़ को सोमवार को मादक पदार्थों

की तस्करी में कुख्यात महिपाल बिस्नोई के बारे में सूचना मिली थी। आरोपी तस्कर महिपाल बिस्नोई के विरुद्ध वर्ष 2021 में 30 किंवदंतल डोडा पोस्ट तस्करी के मामले में प्रतापगढ़ जिले के सुहागपुर थाने में एवं साल 2023 में जोधपुर ग्रामीण जिले के कापरडू थाने में 28 किंवदंतल डोडा पोस्ट तस्करी के मामले में एनडीपीएस एक्ट में मुकदमा दर्ज हुआ था। दोनों मामलों में आरोपी घटना के समय से फरार था। इसकी गिरफ्तारी के लिए जोधपुर ग्रामीण एसपी द्वारा 25 हजार और प्रतापगढ़ एसपी द्वारा 10 हजार का इनाम घोषित किया गया था। दोनों टीमों ने संयुक्त कार्रवाई कर जोधपुर शहर में शताब्दी सर्किल के पास से आरोपी तस्कर महिपाल कांवा को देर रात घेराबंदी कर दबोच लिया।

## जमीनी विवाद को लेकर खूनी संघर्ष

भीलवाड़ा, (निर्स)। फूलियाकलां थाना क्षेत्र के पनोतिया गांव में जमीन को लेकर एक ही समाज के दो पक्षों में खूनी संघर्ष हो गया। जमीन को लेकर हुए झगड़े में दोनों पक्षों की चार महिलाओं सहित ग्यारह लोग घायल हो गए। जिनको इलाज के लिए शाहपुरा और भीलवाड़ा स्थित चिकित्सालय ले जाया गया है। थानाधिकारी देवराज सिंह ने बताया कि थाना क्षेत्र के पनोतिया गांव में एक पक्ष तुलसीराम कुमावत और दूसरे पक्ष कैलाश कुमावत के बीच जमीन को लेकर झगड़ा हो गया।

झगड़े में दोनों पक्षों की चार महिलाओं सहित ग्यारह लोग घायल हुए हैं। जिन्हें इलाज के लिए शाहपुरा और भीलवाड़ा स्थित चिकित्सालय ले जाया गया है। बताया जा रहा है उक्त जमीन को लेकर दोनों पक्षों के बीच एक मामला न्यायालय में भी विचारधीन है।

## मसूदा में कुएं में गिरने से विवाहिता की मौत

मसूदा, (निर्स)। उपखंड क्षेत्र के ग्राम चार्वंडिया में मंगलवार को विवाहिता के कुएं में गिरने से मौत हो गई। पुलिस ने शव का पोस्टमार्टम करा शव पीहर पक्ष को सौंप दिया। ग्राम चार्वंडिया में मंगलवार को धनराज गुर्जर की पत्नी मनीषा (25) गांव के पास स्थित कुएं में गिर गईं। जिसको लेकर किसी ने विवाहिता के परिजनों को जानकारी दी। जिस पर परिजन व ग्रामीण मौके पर पहुंचे एवं विवाहिता को बचाने का प्रयास शुरू किया। सूचना मिलने पर मसूदा पुलिस मौके पर पहुंची एवं कुएं पर एक साथ तीन इंजन लगाकर व्यानी को निकालकर विवाहिता को कुएं से बाहर निकाला गया। तब तक पानी में डूब जाने से विवाहिता की मौत हो गई। जिस पर पुलिस ने विवाहिता के शव

को मसूदा चिकित्सालय की मोर्चरी में रखवाया। मौके पर पहुंचे पीहर पक्ष ने मामले को लेकर विवाहिता की हत्या की आशंका व्यक्त किया एवं मामले की जांच कर आरोपियों के खिलाफ सख्त कार्रवाई करने की मांग की। जिस पर पुलिस ने मामला दर्ज कर शव का पोस्टमार्टम करा शव विवाहिता के पीहर पक्ष को सौंप दिया।

ग्राम चार्वंडिया निवासी विवाहिता मनीषा का चार माह ही गौना हुआ था। जिसके चलते वह अपने ससुराल आई थीं। लेकिन मंगलवार को विवाहिता के कुएं में गिरने से मौत होने से पीहर पक्ष में हड़कम्प मच गया। मौके पर पहुंचे विवाहिता के भाई ने बताया कि मंगलवार को प्रात उसकी बहन से दूरभाष पर वार्ता हुई थी। जिसके दौरान वह परेशान थीं।

## दुष्कर्म पीड़िता ने कीटनाशक खाया, अस्पताल में भर्ती

जोधपुर, (कासं)। डॉ. अम्बेडकर अनुसूचित जाति अधिकारी कर्मचारी एसोसियेशन (अजाक) राजस्थान और समता सैनिक दल की ओर से दुष्कर्म पीड़िता को न्याय दिलाने एवं इस घटना के दोषियों को कड़ी से कड़ी सजा दिलाने को लेकर अतिरिक्त जिला कलेक्टर को मुख्यमंत्री और गृहमंत्री के नाम का ज्ञापन सौंपा गया। समता सैनिक दल की राष्ट्रीय महासचिव कमला गुगलिया एवं अजाक के प्रदेश उपाध्यक्ष बसन्त रोयल के नेतृत्व में एक प्रतिनिधिमंडल द्वारा मुख्यमंत्री के नाम अतिरिक्त जिला कलेक्टर जोधपुर को ज्ञापन दिया गया। ज्ञापन में बताया गया कि 26 जून क अनुसूचित जाति की एक नाबालिग लड़की से सामूहिक दुष्कर्म कर उसे अलसुबह उसे घर के बाहर सड़क पर धायल अवस्था में फेंक दिया गया था।

लोकलाज के भय से पीड़िता ने कीटनाशक पी लिया जिससे उसकी हालत और बिगड़ गई। पीड़िता गंभीर अवस्था में मथुरादास माथुर

दोषियों को कड़ी सजा देने की मांग पर सामाजिक संगठनों ने जिला प्रशासन को ज्ञापन सौंपा

चिकित्सालय में उपचाराधीन है। यह एक जघन्य अपराध है, अमानवीय कृत्य है। घटना के कारण क्षेत्र के लोगों एवं अनुसूचित जाति समाज में रोष है। दुष्कर्म के आरोप में नामजद सुनील और उसके साथियों को गिरफ्तार करने की मांग की गई है। ज्ञापन में पुलिस द्वारा आरोपियों को बचाने की बात कही गई है। ज्ञापन में पीड़ित परिवार को सुरक्षा देने और पीड़िता को नौकरी और उचित मुआवजे की मांग की गई है। अजाक के प्रवक्ता देवीलाल चौहान, भंवरलाल गुगलिया, बीआर जोषा, किशन खुडीवाल, हंसदास कामड़ सहित कई पदाधिकारी और कार्यकर्ता उपस्थित रहे।

## दुकानदार के आंखों में मिर्ची झोंककर चेन लूटी

भीलवाड़ा, (निर्स)। शहर के प्रताप नगर थाना क्षेत्र में एक दुकान से मिर्ची खरीदने के बाद दुकानदार की आंखों में मिर्ची झोंकते हुये दो अज्ञात बदमाशों ने गले से सोने की चेन लूट की वारदात को अंजाम दिया है। आजाद नगर निवासी और जयश्री कृष्णा तेल घाणी एवं मसाला उद्योग के संचालक राहुल पुत्र रतनलाल साहू ने बताया कि एक जुलाई की शाम 5 बजे अपनी शॉप पर था। इसी दौरान आजाद नगर का ही कैलाश सुधार अपने एक साथी के साथ शॉप पर मिर्ची खरीदी। राहुल ने मिर्ची तौल कर कैलाश को दे दी। उसने उक्त मिर्ची राहुल की ही आंखों में झोंक दी। इसके बाद ये आरोपित, उसके गले से सोने की चेन छीन कर बाइक पर सवार होकर फरार हो गया। वह, चिल्लिया तो आस-पास के लोग एकत्रित हो गये। राहुल का कहना है कि उसने वारदात की रिपोर्ट प्रताप नगर थाने में दी है। फिलहाल पुलिस मामले को जांच कर रही है।

## बेटे के इलाज के लिए पिता ने लगाई गुहार

### एसडीएम को सौंपा ज्ञापन, अपीऑस्टिक अनेमिया नॉन सीवियर से पीड़ित है हरिराम

धौलपुर, (निर्स)। धौलपुर जिले के बाड़ी उपखंड के रंघ का पुरा गांव निवासी एक 17 वर्षीय किशोर गंभीर बीमारी से पीड़ित है। किशोर के उपचार में परिवार अब तक 12 से 14 लाख रुपए की राशि खर्च कर चुका है। जिसमें सारी जमा पूंजी लगाने के साथ परिवार पर कर्ज भी चढ़ गया है। चिकित्सक अभी उपचार में ट्रांसप्लांट को लेकर 20 से 25 लाख रुपए का खर्चा बता रहे हैं। ऐसे में पुत्र की जिंदगी बचाने को लेकर गंभीर बीमारी से पीड़ित किशोर के पिता और ग्रामीणों ने मंगलवार एसडीएम राधेश्याम मीणा को एक ज्ञापन सौंपा है। जिसमें सरकारी सहायता उपलब्ध करने की मांग की है।

एसडीएम राधेश्याम मीणा को दिए ज्ञापन में गांव रंघ का पुरा निवासी विशंभर पुत्र नहेराम कुशवाहा ने गुहार लगाई है कि उसका 17 वर्षीय पुत्र हरिराम पिछले एक वर्ष से गंभीर बीमारी अपीऑस्टिक अनेमिया नॉन सीवियर से



पीड़ित हरिराम के पिता ने सरकारी सहायता की मांग की।


पीड़ित है। पुत्र का उपचार वर्तमान में अपेक्स हॉस्पिटल जयपुर में चल रहा है। एक वर्ष में उपचार के दौरान चिकित्सकों की सलाह पर 6 से 7 लाख की कीमत का एटीजी इंजेक्शन भी लग चुका है। उसने बताया कि परिवार पर अब तक उपचार पर 12 से 14 लाख तक खर्च हो चुका है, जिसमें सारी जमा

पूंजी लग गई है। साथ में लोगों का कर्ज चढ़ गया है। अभी भी हरिराम के स्वास्थ्य में सुधार नहीं है। चिकित्सक ट्रांसप्लांट की कहर रहे हैं। जिसमें 20 से 25 लाख रुपए का खर्चा आएगा। ऐसे में परिवार सदस्य में है और उपचार के लिए सरकारी और प्रशासन से गुहार लगा रहा है। इसको लेकर पीड़ित विशंभर कुशवाहा और रंघ

इलाज पर 12-14 लाख हो चुके हैं खर्च, अभी जरूरत है करीब 25 लाख रुपये की

का पुरा के ग्रामीणों ने बाड़ी एसडीएम को ज्ञापन सौंपा है। विशंभर कुशवाहा ने बताया कि उनके बेटे की जिंदगी बचाने के लिए अब उनके पास कुछ भी नहीं है। उनके परिवार में एक पुत्री भी है, जो शादी योग्य है। उसने उच्च शिक्षा ग्रहण कर रखी है, लेकिन कोई रोजगार नहीं है। पीड़ित विशंभर के साथ आए ग्रामीण पप्पू, लाखन, रामचरण आदि ने बताया कि विशंभर एक छोटा किसान है। जिसके पास कोई ज्यादा खेती भी नहीं है। जैसे-तैसे परिवार का पालन कर रहा है। उस पर यह पहाड़ टूट गया है। ऐसे में सहायता की जरूरत है।

## एकादशी पर पुष्कर राज की महाआरती



पुष्कर। एकादशी के पावन पर्व पर पुष्कर राज की महा आरती की गई। इस दौरान भजन कीर्तन का कार्यक्रम भी रखा गया। राष्ट्रवादी ब्राह्मण महासंघ के प्रदेश सचिव दामोदर मुखिया ने बट्टी घाट सदर बाजार पर आयोजित एकादशी के मौके पर पुष्कर सरोवर की महाआरती में भाग लिया महाआरती से पूर्व सरोवर का पूजन एवं दुग्धाभिषेक किया गया महाआरती पंडित शशांक पाराशर उर्फ बम बम द्वारा की गई भजन गायक पंडित रामपाल काला के सानिध्य में आरती की गई इस मौके पर इन्द्र सिंह पंवार यश पाराशर, कार्तिक पाराशर, ऋषि पाराशर, योगेश वैष्णव, पंकज आदि मौजूद रहे।

## जे.एल.एन. अस्पताल में फिर हादसा, अधीक्षक कार्यालय के बाहर गिरा छत का प्लास्टर

### काम कर रहा कारीगर गंभीर रूप से घायल हुआ

अजमेर, (कासं)। संभाग के सबसे बड़े जवाहर लाल नेहरू अस्पताल में एक बार फिर हादसा हो गया। मंगलवार को अधीक्षक कार्यालय के पास हेल्प डेस्क के निर्माण कार्य का काम कर रहे मजदूर के ऊपर धमाके के साथ छत का प्लास्टर गिर गया, जिससे मजदूर के सिर पर गंभीर चोट आई, जिसे उपचार के लिए इमरजेंसी ले जाया गया, जहां उसके सिर में दस टांके आए हैं। अचानक हुए हादसे से अफार-तफरी मच गई। अस्पताल अधीक्षक डॉ. अरविंद खरे सहित नर्सिंग स्टाफ मौके पर पहुंच कर हादसे की जानकारी ली।

प्राप्त जानकारी अनुसार जवाहरलाल नेहरू अस्पताल में अस्पताल अधीक्षक डॉ. अरविंद खरे के कार्यालय के पास हेल्प डेस्क का निर्माण कार्य चल रहा था, मजदूर चांदमल निर्माण कार्य व्यस्त था। इस दौरान धमाके के साथ अस्पताल की छत का प्लास्टर मजदूर भोपो का बाड़ा निवासी चांदमल पुत्र छोट लाल के ऊपर गिर गया, जिससे उसके सिर में गंभीर चोट आई है। धमाके की आवाज सुनकर अस्पताल के

कर्मचारी मौके पर पहुंचे और घायल को आपात कालीन वाई ले जाकर इलाज शुरू कराया, जहां चिकित्सक कार्यालय के पास का उपचार किया। मजदूर के सिर में दस टांके आए हैं। सूचना मिलते ही मौके पर अस्पताल अधीक्षक डॉ. अरविंद खरे स्टाफ के साथ मौके पर पहुंची और हादसे की जानकारी ली।

संभाग के सबसे बड़े जेएलएन अस्पताल में आम दिनों की तरह आपात कालीन विभाग में मरीजों की खासी भीड़ रहती है। गनीमत यह रही कि जिस स्थान पर छत का प्लास्टर गिरा, वहां पर मजदूर अकेला ही काम कर रहा था, अन्यथा बड़ा हादसा घटित हो सकता था। हैरानी की बात यह है कि निर्माण कार्य के दौरान सुरक्षा के कोई इंतजाम नहीं थे।

मालूम है कि जेएलएन अस्पताल में पूर्व में भी कई वादों सहित पोच में छत का प्लास्टर गिरने से हादसे हो चुके हैं, लेकिन इसके बावजूद भी अस्पताल प्रशासन ने अभी तक कोई सुध नहीं ली है।



घायल मजदूर का इलाज करते चिकित्सक।